

వరాల మూట

ఓక్కేసి పువ్వేసి సందమామ ఒక్క జాము ఆయె సందమామ

ఒక్క జాము పొద్దు సందమామ శివుని పూజలాయె సందమామ

చెరువు బండలమీద బట్టలు నాట్యమాడుతూంటే కోరన్ పాట కొనసాగుతోంది. ముష్టిడి ముక్కుమీది కోపంలా చలికాలం ఎండ చిరు బుర్రు లాడుతోంది. మనుషుల గుడ్డల మాలిన్యం ఉతికెయ్యడం మావంతు, మనుషుల మాలిన్యం ఉతికెయ్యడం మీ వంతు అన్నట్టుగా మోకాళ్లవరకు చెరువులో దిగిన మగువలు పాటలో లీనమయిండ్రు. గుప్పుగుప్పున బీడీలు కాల్చుకుంటూ మగవాళ్లు ఒడ్డున గుడ్డలారేస్తున్నారు. కష్టజీవుల గళాలకు మేము గులాములమన్నట్టు చెట్లకొమ్మలు తలలాడిస్తున్నై. పొద్దెక్కుతూనే ఉంది.

రెండేసి పూలేసి సందమామ రెండు జాములాయె సందమామ

రెండు జాముల పొద్దు సందమామ శివుని హారతాయె సందమామ

పాట పారుతూనే ఉంది. ఎప్పుడూ కలివిడిగా మాట్లాడ్తూ, నవ్వుతూ, కవ్వీస్తూ పాటందుకునే ఎల్లవ్వ పెదాలీరోజు కదలడంలేదు. పాట రెండు చరణాలు దాటిపోయినా గొంతు శృతి కాలేదు. పచ్చిగుడ్డను పిండేస్తున్నట్టు మనసు మెలిపెడ్తూనే వుంది. చిలక పలుకుల చిన్నారి రాజీ కళ్లలో కదలాడుతూనే ఉంది. ఎద తెరమీద దాని చిలిపిచేష్టలు చెంగుచెంగున గంతులేస్తున్నై.

మచ్చుజల్లి మాయం జేసినట్టు - రాజీ ఎంతపంజేసింది ! ఎటు మాయమైంది ?...

రోజూ నిద్ర లేవగానే "నానమ్మా !" అంటూ మల్లెతీగలా అల్లుకుపోయేది. చాయ్లో బన్ను అద్దుకుతింటూ బుల్లిపెదాల్ని సున్నాల్లా చుట్టేస్తూ తియ్యతియ్యని ముచ్చట్లు చెప్పేది. ఆరేండ్ల అర్చకురాలు ఆరిందోలె ఊకొడుతూ తన యాభయ్యేళ్ల బాధల్ని, గాధల్ని వినేది. బంగ్లా బాలమ్మ కూతురు పెండ్లి కట్టంగా ఇప్పించుకున్న తెల్లని గౌనులో మల్లెపూవులాగుండేది. తన వెంట ఇల్లిల్లా తిరుగుతూ మురిపాల మూటలందించేది. బట్టలుతికి ఒడ్డుకు పడేస్తూంటే సీతాకొక చిలుకోలె ఎగురుతూ తీసుకెళ్లి వాళ్ల ఆగయ్యతాత కందించేది.

"నారదమునోలె మా నడుమ నువ్వెందుకే రాజీ !" అని ఆగయ్యంటే కిలుక్కున నవ్వేది.

పెద్ద షావుకారు కొడుకు పెండ్లిలో అతని కెదురు తిరిగి చాకలి కట్టంగా ముక్కుపిండి వసూలు చేసిన గజ్జెల పట్టాగొలుసులేసుకుని జింకపిల్లో గంతులేసేది. రాత్రికి తన చేతి పాలబువ్వతిని తన ఒడిలోనే నిద్రబోయేది.

"ఎక్కడి బట్టలక్కడ పెట్టి ఏందే ఎల్లక్కా గట్టున్నవూ!" పక్కబండమీద ఉతుకుతున్న పద్మ అడిగింది చెదిరిన వెంట్రుకల్ని సవరించుకుంటూ.

"వ్సె... మల్లెపువ్వుకు ముల్లుగుచ్చినట్టు మనసంతా ఎట్లనో ఉండే..." రేవులోంచి బయటికొచ్చి చెట్టుకింద కూచుంది.

"నీయవ్వు ! గాబుచ్చిపోరి కనబడకుంటే గింత పరేషానా ?" ఆగయ్య గుర్రుమన్నడు. బీడీ పారేసి స్వయంగా రేవులకు దిగిండు.

ఎల్లవ్వు ఒళ్లంతా కట్టెపోయినై. అవి నిన్న రాజి ఆడుకున్న చెట్లనీడల్ని, చాకిరేవు బండల్ని
కన్పించినంత దూరం చెరువుకట్టనూ తుడుముతున్నై.

వ్చే... లాభం లేదు. మత్తడి పోచమ్మ తల్లీ! నా రాజి కనబడితే నీకు ఐదు కొబ్బరికాయలు
కొద్దా కడుపుల కాగుతున్న ఎసరు ఒక్క సారే పొంగి గొంతుదాకా వచ్చింది. దాన్ని అదిమి పెట్టడం
కష్టమైపోతోంది. బిగ్గరగా ఏద్యాలనిపిస్తోంది.

కాని తన ఏడుపును పట్టించుకునేదెవరో !

కొడుకూ కోడలు ఇంటిపట్టున, చెరువు గట్టున చిల్కాగోరెంకలోలె ముచ్చట్లు జెప్పుకుంట
మురిసిపోవాలని అందరి తల్లులోలె తానూ కలలుగన్నది.

“గిప్పుడే నాకు పెండ్లెందుకమ్మా !” అని కొడుకు కనకయ్య వెనకా ముందాడినా.

“వాని పెండ్లికి తొందరెందుకే ! కోరవయసులుంది గదాని గుణం, గణం తెల్పని కోడల్లు
దెచ్చుకుంటే కొంప ముంచి పోతది” అని భర్త ఆగయ్య అధిక్షేపించినా వినకుండా.

“ఏ వైసుల జరిగేది ఆ వైసుల జరగాలెగదా” అని పట్టుపట్టింది.

ఇప్పుడు కాకపోతే మరెప్పుడూ పదవి దొరకదని అందరి కాళ్ళూ పట్టుకునే అపర రాజకీయ
నాయకురాలిలా చక్రం తింపింది. అప్పుల కుప్పల్ని పెంచేసి అన్న కూతురు కమలతో పెండ్లి
చేయించింది.

పరువును కుదువబెట్టి పదవి దక్కించుకున్న బడానాయకురాలిలా గుండెలనిండా ఊపిరి
పీల్చుకుంది.

అప్పుడే రేకులిప్పిన కమలం పువ్వోలె కమల ఎర్రగా బుర్రగా ఉన్నమాట నిజమే గాని
దాని కాలు ఒక్కవోట నిలిచేది కాదు. చిత్రమైన చూపులు, విచిత్రమైన నవ్వులు, అందచందాలన్ని
ఒక్కనికే అందిస్తే మంచిగన్పించలేదేమో, నలుగురికి పంచిస్తేనే నయమనుకుందేమో, మూడ్రోజులు
మెట్టినింట్లందంటే వారం రోజులు పుట్టినింట్ల గడిపేది. అది అంత పెద్ద కిలాడి అని తానెప్పుడూ
ఊహించలేదు. రాజీకి మూడేండ్లు రాకముందే పట్నం ప్రియునితో పరారైంది. అయినా అది రాజీకి
జన్మనిచ్చిందే గాని ప్రేమగా లాలించలేదు. పాలిచ్చి పెంచలేదు. డబ్బాపాలే గత్తెపోయినై.

“పేగుదెంచుకొని పుట్టిన పోరిని పారేసి పోయిందో మనిషా ? దయ్యం... కాముని భూతం,
కండకాపురం కండల్లకొచ్చి లేచిపోయింది.” అని నోరారా తిట్టడం వినా తానేమీ చెయ్యలేకపోయింది.

నా వంశానికి పుట్టిన రాజీ నాది. నా రక్తం. నా ఇంటి దీపం... అనుకుని తానే తల్లయి
గుండెలకు హత్తుకుంది.

“బోరెమసాంటి తల్లెపోయింది. బొంతసాంటి గీపిల్ల మనకెందుకూ?” అని ఆగయ్య
ఈసడించుకున్నాడు. కమల తండ్రిని పిలిపించి చిందులేసిండు.

“ఆ కమల పోతే పోయింది. ఇంకో విమలను దెచ్చి నా కొడుక్కు జేస్తా, మీ రాజి పోరిని
మీరు దీస్కపోండి” అని పట్టుపట్టిండు.

సింహాల గుంపుల చిట్టెలుకోలె రాజీ బెదిరిపోయింది. తన కాళ్ళకు
చుట్టుకపోయింది.

“నానమ్మా... నానమ్మా” అంటూ వణికి పోయింది.

“నా రక్తమే నన్ను మోసం జేసి నలుగురిట్ల తలకాయ దించేసింది బావా!” కమల తండ్రి

కంటతడి పెట్టిండు.

“నా ఎత్తు కూతురే నా కండ్ల కారం గొట్టిపోయింది. ఇంగ గీపోరిని పెంచి పెద్దజేస్తే నన్నుద్దరిస్తాదా?” గొడగొడ ఏడ్చుకుంట వచ్చిన దాని వట్టిండు.

“ఇంతకూ ఈ రాజిపోరి నా ఒక్కనికే పుట్టిందా?” కనకయ్య కొండమీది కొండెంగోలె గంతులేసిండు.

వీళ్లందరికీ రాజి అంటే ఎందుకింత కోపం? అదేం జేసిందని! ఓ చెంపగొడ్డే పాలు, ఇంకో చెంప గొడ్డే రక్తం, మాయాలోకం మర్మాలు దానికేం దెల్పు. తాను మాత్రం రాజి విషయంలో రాజీ పడలేదు. రెండు మూడేండ్లు సాధించింది. ఆ తర్వాత పరిస్థితి తన చెయ్యి దాటిపోయింది.

ఆగయ్య ఉడుంపట్టు వట్టిండు. మొగుణ్ణోదిలేసిన తన అక్క కూతురు రమణిలో కనకయ్యకు మారు మనువు జేసిండు. రెండున్నర తులాల బంగారం దాన్ని కన్నోడి చేతుల వడ్డాకనే రమణి తనింటి కోడలైంది.

కొచ్చిపులోలె కళ్ళూ, దానిమ్మ గింజలోలె పళ్ళూ, జారుడు బండోలె నున్నటి ఒళ్ళూ... చూస్తే చుక్కోలెనే ఉంటుంది రమణి, కాని లేస్తేనే కుక్కోలైపోతది. మూడు నెల్లల మొగనికి ముగదాడేసింది. పులోలె వున్న కనకయ్య పెండ్లాం ముందు పిల్లై పోయిండు. రాజికో తల్లి వస్తుందనుకున్న తన ఆశల పల్లకి తలకిందులైంది.

రాజి కన్పిస్తే చాలు. పడగెత్తిన నాగుంబామోలె బుస్సు బుస్సులు, కస్సు కస్సులు. అది ఏం మాట్లాడినా చీదరింపులు, నిప్పుల మీద ఉప్పు జల్లినట్టు చిటపటలు. తన సలహామీద రాజి “చిన్నమ్మా!” అంటూ దగ్గరికెళ్ళింది. రమణి రాక్షసైపోయింది.

“అంగట్ల అమ్మా అంటే ఎవనికి పుట్టినవ బిడ్డా అన్నట్టు గాలికి పుట్టిన పోరివి గట్లంటవా? నీ జాగల నువ్వు పడుండు. నా జోలికొస్తే నీ మొకం పలగ్గొడ్డనే మొండిముండా” అని చెంపలు వాయించింది. కందిపోయిన లేత చెంపలుబ్బి పూర్ణం బూరెలైపోయినై.

రాజి వెక్కివెక్కి ఏడుస్తుంటే తన కడుపుల నవ్వునముద్రాలు పొంగినై. రోషం పొడుచుకొచ్చింది.

“అయ్యో! గాపోరిని కడుపుల వెట్టుకుని పెంచుతవనుకున్ననే రమణి! నీకిది నాయం గాదు బిడ్డా!” అని మందలించింది.

“గాలికి వోయే కంపను ఏలుకు తలిగిచ్చుకోను. ఎవనిగండం? ఎవతి పిండం? కన్నదానికి లేని ప్రేమ కొన్నదానికెందుకూంట?” తువుక్కున ఉమ్మేసింది రమణి. రంకె వేస్తూ హంగామా చేసింది. చుట్టూ మూగిన జనాలు తలా ఓమాట అంటూంటే తండ్రీకొడుకులు చెరో మూల కూచుండి నవ్విండు.

“ఇష్టమొచ్చినట్ల మాట్లాడే ఈపు ఇరగొడ్డా” అందది. తనకు అరికాలు మంట నెత్తికెక్కింది. రాజిని చంకలేసుకుని “ఈసారి దీన్నేమన్నా అంటే సిగ గొరిగిచ్చి సున్నంబొట్లు వెడ్డా, ఏమనుకున్నవో ఈ ఎల్లవ్వంటే” యూడించి పారేసింది.

మూతి, ఛాతి మూడు వంకర్లు, చేతులు కాళ్ళు ముప్పైవంకర్లు దింపుకుంటూ లోపలికెళ్ళింది రమణి. తెల్లాసరికి మొగునితో సహా మాయమైంది.

ఆగయ్య ఓ నవ్వు నవ్వి “నువ్వో పరికి కంపవట. నీతోని గెల్వలేమని వాల్లు ఇంట్ల నుంచి

ఎల్లిపోయిండు" అని కాండ్రించి ఉమ్మేసిండు.

పిచ్చెక్కినట్టయింది. కండల్ని కత్తులతో కోసి కారం చల్లినట్టనిపించింది. నెత్తి కొట్టుకుంది. జుట్టు పీక్కుంది.

"మరి వాళ్లకు నువ్వెందుకు సముదాయించలేదయ్యా ?" తను నిలదీస్తుంటే గొంతు బొంగురువోయింది.

"గా రాజిపోరి ఉన్నన్ని రోజులు వాళ్ళి ఇంటికి రారటా. దానికి నేనేం జెయ్యాలె ? ఆ పోరి బాయిలపడి చస్తే పీడవోయ్యేది" గుర్రు మన్నడు.

అరుగుమీద కూచున్న రాజి అంతా వింటున్నది. మిలమిలలాడే కళ్లతో అటూ ఇటూ చూస్తోంది.

"రెక్కలోచ్చిన పచ్చులు ఎగిరిపోయినై. గంతేకదా !" అంది తను ఆవేశాన్ని తగ్గించుకుని.

"గంతే అనుకో, నేనూరెక్కు వాయి్య బట్టలుదెస్తా"నని చుట్ట అంటించుకుని బయలు దేరిండు ఆగయ్య.

కనిపెంచిన కొడుకు అంటే ఓ కలల పంట అనుకుంటి. వారు పెరిగి పెద్దోడై పెరుగన్నం పెడతాడనుకుంటి. ఇంతేనా ? రెక్కలు ముక్కలు జేసుకొని రేవుల బట్టలుతికి, కాలికి బలపం కట్టుకొని ఇల్లిల్లా తిరిగి పెంచితి. తాగుబోతు మొగుడి పిడిగుద్దులు భరించి వానికి మంచి బట్టలు కుట్టిస్తే. గప్పుడు గదంతా జేస్తే గిప్పుడు నాకేం మిగిలింది ?

కళ్లద్దుకుంటూ కనకయ్య లాండ్రీ దుకాణందాకా వెళ్లాలనుకుంది. గబగబా బన్ను కొనుక్కొచ్చి రోజట్లాగే చాయచేసి గ్లాసులో పోసి రాజిని కేకేసింది.

కాని ఏదీ ! రాజి ఏదీ ? ఇల్లంతా వెతికింది. కనబడలేదు. వాడంతా వడబోసింది. రాజి జాడలేదు. బట్టలుతికే ఇళ్లన్నీ తిరిగింది. బారెడు పొద్దెక్కింది. కడుపులో కవ్వం దింపి చల్లజేసినట్టయ్యింది.

"అయ్యో బిడ్డా, ఎక్కడ వోతివే ? ఏమైవోతివే ?" దుఃఖమాగక బోర్మంది. చాకిరేవుకు తయారైన ఆడాళ్లు తలా ఓ మాట నచ్చజెప్పి వెళ్ళిపోయిండు. తనకు మాత్రం దునియా అంత అయోమయంగా కన్పించింది. ఆగయ్య రాగానే అతని గుండెలమీద వాలి మరోసారి గొల్లుమంది.

"నీయవ్వు ! గామొకం లేని పోరికోసం మొకముబ్బేదాకా ఏడుస్తనా ? ఊకో, జల్లి తయారుగా, చాకిరికి వోవాలె" అంటూ వీపు నిమిరిండు. అతడే అన్నం వండిండు.

"మీ బతుకులల్ల బండలు వడ" కడుపులో పొంగు తగ్గలేదు. ఎగబడింది. "ప్రపంచమంటే తెల్వని గాపోరి మిమ్ముల్నేమందయ్యా ? అది లేకుంటే నేను బతకలేనయ్యా" కోపం బేలతనంగా మారింది. "నేనింగ చాకిరికి రాను. బట్టలుతక" నేలమీద కూచుండిపోయింది.

ఎల్లవ్వు చాకిరేవుకు రాకపోతే ఎక్కడి బట్టలక్కడనే ఉండిపోతయ్. ఎట్లాగైనా తీస్కపోవాలె. అనుకున్నడేమో ఆగయ్య.

"అరె పిచ్చిదానా ! రాజి మాత్రం నిన్నిడిసి ఉంటదా ! అప్పటివరకు చెరువు దగ్గరికొస్తది చూడు. పని బంద్ వెట్టి ఏడ్చుకుంట కూకుంటే పిచ్చిలేస్తది" అని ధైర్యం నూరిపోసిండు.

బలవంతంగా తినిపించిండు. ప్రాణం చల్లబడింది. ఏదో ఆశాపాశం చెరువుదాకా

తీసుకొచ్చి చాకిరేవులోకి దింపింది. కాని ఆశ అంగడి పాలైంది. ఇప్పుడేం చెయ్యాలి !

ఒకవేళ... రాజి తండ్రి దగ్గరికే పోయిందేమో !

ముసురుకుంటున్న ఆలోచనలు కసురుకుంటున్న ఆగయ్య మాటల్ని విననివ్వలేదంత వరకు.

“లెవ్వే. లే... పొద్దుగూకుద్ది. బట్టలు ముల్లెలు గట్టి గాడ్డలమీదేసిన పా. లెవ్వా !” భుజం పట్టి లేపాడు.

అబ్బో... శానా పొద్దుపోయింది. తోటోళ్లంతా గాడ్డల వెంట వెల్తున్నరు. సూర్యుడు పడమటి కొండల చాటుకు పోతున్నడు. ముసలి కిరణాలు చెరువు నీటిమీద చెడుగుడు ఆడుకుంటున్నై. ఆగయ్య వెంట యాంత్రికంగా అడుగులేస్తూ ఇంటికివచ్చింది.

గోధూళితో ఆకాశం ఎర్రబారింది. ప్రాణం ఆగలేదు. రాజి కోసం దేవులాడ్తునే ఉంది.

“నేనోసారి మన కనకయ్య ఇస్త్రి షావుదాక వోతానయ్యా” ఆగయ్యతో చెప్పేసి గబగబా అడుగులేసింది. షావు తెరిచేఉంది. ముందటిగదిలో కనకయ్య ఇస్త్రి చేస్తున్నడు వెనకగదిలో రమణ వయ్యారాలొలకబోస్తున్నది.

“అరేయ్ కనకా ! ఇక్కడికి రాజి వచ్చిందా ?”

కనకయ్య తలెత్తి తల్లివైపు చూసి వెంటనే దించేసుకున్నాడు.

“గాముండ మొకం జూడద్దనే గిక్కడికొస్తామి. అది మా ఇంటికెందుకొస్తదటా” గజ్జెల గుర్రమోలె గంతులేస్తూ బయటికివచ్చింది రమణి.

“కాదే... ఎంతైనా వీడు దాన్ని కన్నీడుగదా”

“నీయవ్వు... ఒంటికాలుమీద లేచిండు కనకయ్య. “రామేశ్వరం బోయినా శనేశ్వరం ఇడువదన్నట్టు ఇక్కడ గూడా గాపోరి ముచ్చటెందుకే. అది నా దగ్గరికొస్తే చీరి పారేసి చింతగింజలు వోస్తా. దాని యమ్మను...” బూతులందుకున్నడు.

కిళ్ళిరసాన్ని తుపుక్కున ఉమ్మేసి కిసుక్కున నవ్వింది రమణి. షోడాబుడ్డి పగిలినట్టు భళ్ళున నవ్విండు కనకయ్య. ఎల్లవ్వు గుండెల్లో అగ్నిపర్వతం బద్దలైంది. అసహ్యం, అవమానం నరాల్లో గంతులేస్తూంటే ఉక్రోశం ఉబికివచ్చింది.

“అరేయ్ బాడ్కావ్ ! నీ జాట్టూ నీ వగలాడి జాట్టూ ముడేసి పొత్తికడుపుల కత్తితోని పొడుస్తా, గా బుచ్చిపోరి ఏం పాపం జేసిందిరా ? ఇప్పుడు పెండ్లాం బెల్లమైందా ? తల్లి అల్లమైందా ?” ఎన్నడూ లేనంత ఆవేశమొచ్చింది కాని మరో మూలనుండి ఏదో దేవులాట.

వీడు నాకొడుకు. నా పేగుచించుకొని పుట్టిండు. వీడు సుఖంగా ఉండాలె. నా రక్తం సల్లగుండాలె. ఆలోచన సూదిమందోలె చొచ్చుకొచ్చింది.

కాండ్రించి గట్టిగా ఉమ్మేసి వెనుదిరిగింది.

ఇంటికి తాళం కప్ప వేళ్లాడ్తూంది.

అంటే... ఆగయ్య ఉతికిన బట్టలిచ్చేండు కెళ్ళిండున్నమాట. ఊరంతా తిరిగి కడుపునిండా తాగొస్తాడు. తాగిన మైకం దిగేదాకా తన్నులాట, గుద్దులాట. నీరసం ఆవహించింది.

వీపు గోడకు, గదవ మోకాళ్ళకానించి అరుగుమీద కూచుంది. పొద్దున రాజి గిక్కడనే కూచుంది. మెదడు నిండా ఆలోచనలు.

ఇంత బతుకు బతికి ఇంటినక చచ్చినట్టు గిన్నేండ్లు సంసారం జేసినా కట్టుకున్నోడు పాపమనకపాయె. కడుపుల పుట్టినోడు కయ్యానికి దిగె. కన్నప్రేమకు దూరమైన రాజిపోరి తప్పేముందని? పెద్దోల్ల పాపాలకు పసిపోరిమీద పగవడ్డరెందుకూ ? ఆ పాపం ఎవలది ? ఆ ఉసురు ఎవలకు తగులుద్ది ? అది నన్నే నమ్ముకుంది. రాత్రికి నా పక్కల గువ్వోలె ఒదిగిపోయేది. నా ఒడి చిన్నవోయింది. ఇప్పుడు పాలబువ్వ ఎవలకు తిన్పించాలె ? నేను బతుకుతుందే రాజికోసం. రాజిలేని బతుకు నాకెందుకూ ? రాజి ఇంగ దొరకదు. నా రాజి నాకు కరువైంది. అంతరాళాల్లో సుడిగుండాలు. ఆగలేని దుఃఖం చెంపలమీద ధారలైంది.

చిచీ... ఇంగ నా బతుకు అనవసరం.

చివాలున లేచింది. ఊరిబయటికొచ్చేసింది. శివాలయం పక్కనున్న పాడువడ్డ బావి వైపు దూసుకెళ్లింది. అందులో దుంకితే చావు గ్యారంటీ. ఇంతకుముందోసారి ఇదే బావిలో దుంకాలని వస్తే రాజి వెంటబడింది. బావిగోడ ఎక్కబోతుంటే కొంగుబట్టి గుంజింది. పసిదాని మొకం జాచి ఆనాడా అవమానాన్ని దిగమింగి ప్రయత్నం మానుకుంది.

ఇప్పుడు తననాపే వాళ్లెవ్వరూ లేరు.

చీకటి తెరలు భూమాత మీద పరుచుకుంటున్నై. బావి ముందుకెళ్లి చేతులు జోడించింది.

“అమ్మా ! గంగమ్మ తల్లీ ! నన్ను మన్నించమ్మా. నా రాజి లేనిదే నేనుండలేను. ఇంగ బతుకలేనమ్మా.”

గుండె పొంగుకొచ్చింది. కంటిధారల్ని తుడుచుకుని నడుముకు చుట్టుకోవాలని కొంగు లాగింది. అరె... కొంగు రాలేదేమిటి ? తన వెనక ఎవలున్నరూ ! తన కొంగు పట్టుకుందెవరూ ! ప్రాణం ఝల్లుమంది. గిరుక్కున వెనక్కు తిరిగింది. కళ్లు జిగేలుమన్నై.

రాజి... తన ప్రాణం రాజి. తన వరాల మూట రాజి.

“నానమ్మా ! ఈ గోడ నాకు ఎక్కరాలేదు. గిండ్ల నన్ను పడేయవా” కొంగు విడిచి చేతులు చాచింది.

గుండె కలుక్కుమంది.

“నా తల్లీ ... నాయమ్మా ! నా బంగారి కొండా !” ఎత్తుకుని ఆబగా ముద్దాడింది. ఒళ్లంతా తడిమింది. వీధిలైట్లు వెలిగాయప్పుడే. రాజి చెంపలమీద ఆరిపోయిన కంటిధారలు.

“మనం చావద్దు రాజీ ! మనల్ని చూసినోళ్లే కండ్లల్ల కారం గొట్టుకుని చావాలె. పా... ఇంటికి పోదాం పా” గుండెలకు హత్తుకుంది.

రెండు నిండు గుండెల చప్పుళ్లకు స్పందనగా శివాలయం గంటలు గణగణ మోగినై.

ఏడు జాములాయె సందమామ పొద్దుగూకి పాయె సందమామ

పొద్దుగూకి పాయె సందమామ శివుని హారతాయె సందమామ

ఎల్లవ్వ పెదాలమీద పాట కదలాడింది.

విపుల మార్చి, 99